



Messaġġ mill-Għaqda Kazini tal-Banda

Dr. Noel Camilleri
President

J.C. Azzopardi
Segretarju



Malli joqrob l-istaġun tal-festi, hija haġa naturali li l-pajjiż, u allura anke l-komunitajiet rispettivi tagħna, jingħataw libsa differenti. Dik ta' komunità li qed tiċcelebra l-festa tal-patron tagħha. Il-festa hija ċelebrazzjoni li fiha l-elementi kollha juru verament x'inhu pajjiżna. Hija festa tal-komunità kollha.

Huwa żmien meta l-attività ta' barra u ġewwa fl-Għaqdiet tiżdied u dan jirrifletti l-impenn li dawn għandhom favur il-komunità fejn jinsabu. Din l-attività ssir kollha b'mod volontarju, hekk kif hafna nies jingħaqdu sabiex jaħdmu halli jaraw li l-iżvolġiment tal-festi tagħna jkun wieħed kif mixtieq u b'hekk jitgawdew mhux minna l-Maltin u l-Għawdxin biss, iżda wkoll mill-eluf ta' turisti li jżuru lil pajjiżna biex jammiraw dak kollu li fih, inkluż il-festi tagħna.

Din is-sena ser naraw il-bidu biex il-festa Maltija tiġi rikonoxxuta mill-UNESCO bħala Wirt Intangibbli Dinji. Għal dan l-avveniment hemm hafna xogħol li jrid isir minna l-Għaqdiet. Xogħol li bih irridu nuru li aħna **serji, dixiplinati** u nagħrfu fejn hemm bżonn li **ntejbu** u **nizbru** fejn ma jagħmilx gid għalina. Dan kapaċi nagħmluh mingħajr ma jiġi hadd jimponi fuqna. Iż-żmien tal-impożizzjoni ilu li spiċċa. Irridu nkunu kapaċi li l-festi tagħna

nagħtuhom identità aktar profonda u ma nħalluhomx jispiċċaw ikunu biss ċelebrazzjonijiet mingħajr ruħ.

Huwa żmien ferm impenjattiv għall-Għaqdiet li jridu juru li kapaċi jqumu għal dan il-proġett ambizzjuż. L-Għaqda Kazini tal-

Banda hija konvinta li dik il-kapaċità teżisti u ser twassal lil dan il-proġett jirnexxi u li jkun ifisser li l-Għaqdiet tal-Banda jkollhom ukoll rikonoxximent lil hinn minn xtutna.

Madankollu hemm il-ħtieġa li nkunu dejjem attenti biex ma nippermettu lil hadd li jtappan ix-xogħol kollu li jsir mill-Għaqda u l-membri tagħha billi jimmina d-direzzjoni ċara tal-Għaqda Kazini tal-Banda. Kull meta konna magħqudin, urejna li kapaċi naslu fejn nixtiequ.

Filwaqt li nawguraw il-festa t-tajba lir-residenti u partitarji tal-Għaqda Mużikali Imperial, infakkru li huwa fundamentali li l-hidma tal-Għaqda jew Soċjetà tagħkom tibqa' waħda serja, integra u tassew attività komunitarja kif jafu jagħmlu s-Soċjetajiet meta tqum il-ħtieġa. Għaldaqstant huma importanti li l-festi tagħna jiġu ċelebrati minna għal gid tal-komunità kollha mingħajr ebda esklużjoni. Hekk biss inkomplu nsaħħu l-festi tagħna fl-aspetti kollha tagħhom, għaliex l-aspett reliġjuż huwa intrinsikament marbut mal-kultura ta' pajjiżna.



*Heġġu lil uliedkom jitgħallmu
l-Mużika mal-Banda Imperial*